

RİYAZİYYATÇININ BƏNZƏRSİZ ŞEİR DÜNYASI

Maarifə Hacıyeva

Hamlet İsaxanlı 1980-ci illərin sonlarından təniyiram. Bir universitetdə işləyirdik. Gənc elmlər doktoru riyaziyyat kafedrasına rəhbərlik edirdi. Ciddi, təvazökar insan, mükəmməl riyaziyyatçı kimi tanınır-dı. Ancaq poeziya ilə, ədəbiyyatla əlaqəsindən xəbərsizdim. Sonra mən bir neçə il Türkiyədə (universitetdə) işlədim. Bakıdan uzaqda olsam da, mətbuatda Hamlet İsaxanının Xəzər Universitetinin qurucusu və rektoru kimi fəaliyyətini izləyir, şeirlərindən nümunələri oxuyurdum. Sonralar "Təzadlar", "Bu da bir həyatdı", "Dördlüklər" adlı şeir kitablarını da oxudum. Haqqında yazılmış "Alim və qurucu ömrü", "Hamlet İsaxanlı: Bu dünyaya nə gətirdim?" adlı iki kitabla tanış oldum. Azərbaycanlı elm və sənət adamlarının, eləcə də çox müxtəlif ölkələrdən dəvət olunan görkəmli mütəxəssislərin iştirak etdiyi "Elm və sənət məclisi", Hamlet İsaxanının rəhbərlik etdiyi bu elmi seminarların şöhrəti haqqında eşitdim, eyni adlı kitabı oxudum. Son dövrlərdə yazılmış şeirlərinin və adını kitaba verdiyi poemanın daxil olduğu "Ziyarət" kitabını birnəfəsə oxudum. Şeirlərində diqqətimi cəlb edən çox şeylər gördüm və bu gözəl alimin zəngin şeir dünyası ilə daha yaxından maraqlandım. Anladım ki, Hamlet şeir yazmaq xatirinə yox, daşıdığı fikir yükündən azad olmaq üçün qəlbindəkiləri sətirlərə köçürür, düşüncələrini poetikləşdirir. Özü də sevəsevə, çərçivələr içində deyil, öz dünyası içində...

*Qayda yaradanam, qayda pozanam,
Sufiyəm, Dərvişəm, Dəli Ozanam.
Şairlik sevdası yoxdur başında,
Məhəbbət coşanda şeir yazanam.*

Onun ciddi elmi axtarışları ilə bağlı yazılan məqalələrlə bərabər, şeirləri haqqında tanınmış insanların söylədikləri də fikrimə şorik oldu.

Ədəbiyyatımızın yaxın dostu Əhməd Şmidənin yazdığı "Şeirlərini oxuyarkən bir daha mənə aydın oldu ki, riyaziyyat ilə şeiriyyət arasında qəribə bir ünsiyyət var. Dünya şöhrətli bir riyaziyyatçının eyni zamanda dərin duyğulu bir şair olmasını ayrı cür izah edə bilmirəm" sözlərindən sonra Xudu Məmmədovu xatırladım. Məşhur kristalloqraf professor Xudu Məmmədov həm də yüksək zövqlü ədəbiyyatçı idi. Məşhuri rübai ustası Ömər Xəyyamın ciddi riyazi əsərlərin müəllifi olduğu, ədəbiyyati sevgilisi, həkimliyi kəbinli arvadı hesab edən Çexovun ədəbi yaradıcılığı barədə düşündüm və fitri istedadının təbiətşünaslıq və ədəbiyyat-inceşənət sahələrində eyni zamanda parlaya biləcəyinin, onun çoxşaxəliliyinin da-

nılmaz bir həqiqət olduğunu bir daha dərk etdim.

Hamlet İsaxanının mövzuları, hadisələri ustalıqla şeirə gətirməsi, şeirlərindəki fəlsəfi düşüncə tərzi, dini təsəvvüfi mövzulara yanaşması diqqətimi çəkdi və odur ki, ciddi bir riyaziyyat aliminin fikir, duyu və bədii-estetik baxımdan cəlbedici şeir dünyasına qərqə oldum.

Onun klassik məhəbbət mövzusunda yazdığı şeirlərinə sakitlik və həlimlik xasdır. Bu şeirlərdə hay-küylü, dəbdəbəli, çox bər-bəzəkli fikirlərə, demək olar ki, rast gəlinmir. Bu sakitlik bəlkə də zahiri xüsusiyyətdir. Bəxtiyar Vahabzadə demişkən, "ən böyük atış də buz içindədir". Əslində isə, zahiri qatın arxasında qəribə bir təlatüm gizlənmişdir, zənniməcə.

*Məcnun olub, dərdli eşqlə səhralara üz
tutmadım,
İnsanlardan uzaq düşüb ceyran-cüyür
ovutmadım,
Xəyallara səcədə qılıb vüsalını unutmadım...
Sadəcə, çox sevdim səni,
Sənə sevdim cox sadəcə!..*

*Sənə sevdim gündən-günə daha dolğun, daha
incə,
Düşünmədən, daşınmadan, bər - bəzəksiz, çox
sadəcə.
Sənə sevdim yerə həsrət yağış kimi, leysan kimi
Sənə sevdim gözəlliyyə heyran olan insan kimi,
Sadəcə, çox sevdim səni,
Sənə sevdim cox sadəcə!..*

"Sevənlərə", "Görüş yerimiz", "Dedim - dedi", "Gözəldir", "Hicran", "İkimizdən birimiz", "Sən sevdiyin bir gənc idi", "Nə yaxşı ki" və onlarla digər gözəl sevgi şeirlərində də şairin özünəməxsus məhəbbət əlaqəsini, sevgi fəlsəfəsini görmək olur. Şairin Moskvada nəşr olunan və populyarlıq qazanan "Kontrpartı" kitabının arxa cildində yazılmış təqdimatdan götürdüyümüz aşağıdakı ifadə onun sevgi lirikasının tərcümədən sonra da güc və gözəlliyyini qoruya bildiyini göstərir: "Hisslerin ürəkdən gələn səmimiliyi poetik formaların gözəl və heyrətedici dərəcədə yiğcamlığı ilə qovuşaraq onu (Hamlet İsaxanlı-M.H.) sevgi lirikasının mötəbər ustası kimi tanıtdır".

Onsuz da sevgi ürəkdədir. Ürəyin isə görünən tərəfi yoxdur. Şeir - sənət adamları bu görünməyən təlatümə şeirdən ayna tuturlar. Hamlet İsaxanlı da daxili təlatümü abır-həya, incə bir etika ilə ifadə edir:

*Qüdrətdən pay versin Füzuli, Xəyyam,
Vəsfinə gücüm yox, özgədir əyyam,
Gözlərim söyləyir sənə sevgimi,
Neyləyim, dilimi bağlayıb həyam.*

İnsan bilir ki, həyat müvəqqətidir, heç kəc bu dünyamın daimi sakini deyil. Lakin yenə gecə-gündüz çalışır, amalı uğrunda mübarizə aparır. H. İsaxanlı həyatın təzadlarına optimist yanaşır, sonu olmayan, nəhayətsiz eşqi tərənnüm edir və bitib-tükənməyən həyat eşqini alqışlayır.

*Ürəyə düşən iz itmir ki, itmir,
Eşqin tərənnümü bitmir ki, bitmir.
Bəstəkar, ya şair; alim, ya rəssam
Ömür həsr etsə də, yetmir ki, yetmir.*

Hamlet İsaxanlı şeirin müxtəlif forma və janrlarına müraciət etmiş, o cümlədən bayatı, rübai də yazılmış, istifadə etdiyi hər klassik formada yeni - gah qəmli, gah sevinc dolu, gah fəlsəfi, gah da şüx, zarafatyna düşüncələri poeziyaya gətirə bilmüşdür.

*Ağır oldu bu il yüküm,
Alnum dərrdən büüküm-büküm,
Daş, dəmir də bahalaşdı,
Başına hardan daş töküm?!*

"Başa daş tökmək" dərdin böyüklüyü baxımından bir bədii gerçeklikdir. Klassik rübai janrında yazılmış bu dördlük şairin xırda məişət ehtiyaclarından yaranan ah - ufu deyil, 90-cı illərin əvvəllərində ölkəmizin yaşadığı sıxiştilar dövrünün yaratdığı çətinliklərin şüx bədii ifadəsidir.

Onun bayatı, yarpaq və məcazlar adlandırdığı dördləmələrində bu düşüncə tərzinin bədii ifadəsi az deyil. Kür çayımı "Dəli Kür" kimi tanılmış və sevmişik, indi onun üzərində tikilən bəndlər Kürün təbiətinə, ruhuna toxunmurmur görəsən?

*Dəli Kür, sənə kim verdi bu adı?!
Min illər qarşını heç kim almadı.
İndi ki, qoluna bəndlər vuruldu,
Səndə dəlilikdən əsər qalmadı.*

Torpaq, Vətən, dünya, insanın özü ilə hesabatda gəldiyi etiraf, təklik... Bunlar ədəbiyyatda hər zaman işlənən klassik fəlsəfi mövzular olsa da, hər yaradıcıda özünəməxsus bir şəkildə meydana çıxır. Dünya haqqında fəlsəfi düşüncələr poeziyamızda əsrlərlə işlənmiş mövzulardandır. Dünyadan doymamaq, dünyadan kam almaq və ya almamaq, dünyaya sığmaq, dünyanın kimsəyə qalmaması... Mücərrəd olduğu qədər də dərin fəlsəfi bir anlayış daşıyan dünya poeziyamızda bu parametrlərlə, öz ziddiyyətləri və

həqiqətləri ilə ifadə edilmişdir. H. İsaxanının "Dumanlı dünya", "Baş açmadım bu dünyadan", "Dünya" şeirləri də şairin "gəlimli - gedimli, bir ucu ölümlü" dünya ilə baş-başa qalmasıdır, onunla söhbətdir, insan varlığının və yoxluğunun poetik-fəlsəfi ifadəsidir.

*Zərif şamdır hər yaranan, yanır, yanır, yoxa
çixır,
Kim yandırır, kim söndürür, bu gərdişə kimlər
baxır?!
Göylər consuz, vaxt hüdudsuz, bilinməyir
əvvəl - axır,
Ənginlikdən ağıl çəşir, Tanrı ahəngidi dünya.*

İstər "Dünya", istərsə də "Baş açmadım bu dünyadan" şeirində dünyyanın mənzərəsindəki təzadlara şair özünəməxsus bir fəlsəfi açıqlama verir:

*... Tarix mürgü içindədi, yaddaşında yatar nələr...
Bir tərəfdə qurd ulaşır, bir tərəfdə quzu mələr.
Sükunətin sinəsində rəqs eyləyir vəlvələlər,
Ölüm-dirim davası, amansız cəngidi dünya.*

İnsan çox vaxt dünyada bir genişlik tapmaq, rəhat nəfəs almaq, mənən arınmaq üçün etiraf adlanan bir anlayışla üz-üzə dayanmalı, öz-özünə hesabat verməli olur. Bu hesabatı cəsarət adlandıran B. Vahabzadə -

*Etiraf - cəsarət, etiraf - hünər,
Etiraf - təmizlik, paklıq, ucalıq! - deyir.*

H. İsaxanının "Etiraf" adlı bir şeiri var. Bu şeirdə şair:

*Məhəbbətsiz yazmaq könlümə yatmur.
Ancaq sevgilərim çiçək açanda,
Ay buluddan qaçıb şölə açanda,
Qəlbimdə yazılır sirlə nəgmələr;
İcimdə səslənir həzin nəgmələr;
Şeirlə qururam hər bir cümləni,
Şeirlə anıram külli-aləmi*

- etirafi səmimi olmaqla bərabər, onun şeirlərinin doğulduğu aləmi də göz qarşısında sərgiləyir. Bu səmimiyyət şairin "Təklik", "Oldu", "Arzu", "Kim kimi yaratdı?", "Mən ki sənə demişdim" kimi şeirlərində öz fəlsəfi anlamını qoruyan bir arzu, bir təsdiqidir. Şeir yazımağa necə gəldiyini, nə cür yazdığını və bu işə niyə davam etdiyini (görkəmli alim öz qarşısına belə sual qoya bilər) qələmə aldığı və "Bağışlayın/Güçüm yox, bu olasıydı / Bu uşaqlıq sevdasıydı..." etirafı ilə bitirdiyi gözəl şeirlərində də o, çox səmimi və açıqdır.

Dünya mətbuatında təbiəti mühafizə məsələsin-dən tez-tez, özü də təşvişlə söhbət açılır. Bu gün Engelsdən sitat gətirmək dəbdən düşsə də, vaxtilə Engelsin təbiət ahənginin pozulmasında insanların et-diklərinin çox vaxt qayıdır ib əzlərinə zərər verməsi fikrini doğru olduğunu söyləməmək haqsızlıq olardı. Engelsin "Təbiət üzərindəki qələbələrimizlə çox da öyünməyək, hər qələbəmiz üçün təbiət bizzən intiqam alır" fikri bu gün də çox müəsir səslənir.

İnsanın təbiəti müəyyən dərəcədə öz arzularına uyğunlaşdırması dünyانın ekoloji tarazlığının pozulmasına gətirib çıxarmışdır ki, bu tarazlığı əvvəlki həlləna gətirməkdə insan gücsüzdür. Mütəxəssislər təbiətdəki tarazlığın pozulmasının səbəbini elə təbiətin insandan küsməsində, insanla barışmaq istəməməsində görür.

H. İsaxanlı təbiətin bu qırğınlığına poetik mənə verməkdə ustadir:

*Yolları örtdümü dumanlı pərdə?
Təmiz hava qalmadımı göylərdə?
Daha yoxmu sizi sevən bu yerdə?
Küsdünümü qadir haqdan, durnalar?*

Təbiətin insanla acıqlı bir şəkildə üz-üzə dayanmışlığı çağımızda insan öz əməlindən xəcalət çəkmədiyi üçün kütləvi qırğınlar davam edir, ətraf mühüt çirkənləniib məhv olur, şairin bir şeirində dediyi kimi kəndlilər köç edir, ocağından ayrı düşür, sonunda "Şəhəri görməyə gəldi/şəhərdə ölməyə gəldi". Və uzaq əllərə, sevgilimizə xəbər göndərdiyimiz durnalar, uzaqdan bizə xəbər gətirən durnalar daha gəlmir, görünmür-lər... İnsanın yaratdığı kimyəvi zavodlar və laboratoriyaların təbiətə vurduğu ziyanı təbiət insanların özü-nə qaytarır.

Hamlet İsaxanlı öz "Zarafatyana" yazdığı şeirlərində də insanın təbiətini, xasiyyətini təbiətin rən-garəngiliyi və tərsliyi ilə qoşlaşdırır:

*Təbiət insanla ittifaq qurmur,
Günəş istəyirsən, sulu qar yağır.
Yar üçün özünü lap oda da vur
Yenə də başına tufanlar yağır.*

Dini ziyarətlərə, o cümlədən Həcc ziyarətinə yasaq qoyan Sovet hökumətinin süqutundan sonra bir çox milli-mənəvi dəyərlər kimi, Həcc ziyarəti də aktivləşməyə başladı. Əsl müsəlmanlar sıdəq-ürəklə bu ziyarətə gedib, o müqəddəs yerləri ziyarət etməyi öz-lərinə borc bildilər.

Allahın bağışlayan, rəhmlı, mərhəmətli (Ər-Rəhim Ər-Rəhman) olduğuna inanan bir çox insanlar da günahlarının bağışlanması üçün Həcc ziyarətinə getməyi üstün tuturlar. H. İsaxanının "Hacı oldun, çox mübarək" şeiri bu mənada çox diqqətçəkici və mənayülüdür.

Seirlərinə xüsusi bir fəlsəfi düşüncə hakim olan H. İsaxanının poeziyasında həyatla ölüm, xeyirlə şor, yaxşı ilə yaman, sevincə intizar, kədərlə güman, gü-nəşlə zülmət, zalimliqla mərhəmət, böyükələ kiçik, enişlə yoxuş təzadlı bir şəkildə qarşılaşdırılır, heç ki-mə oxşamayan poetik ifadə qüdrəti, həssaslıq və zə-rifliklə yoğrulmuş poetik-fəlsəfi düşüncə oxucunu qoynuna alıb aparır.

*...Zalimlərin qəlbəi daşdır, çətin əriməyi var,
Mərhəmətli insanların ipəktək ürəyi var.*

*...Söz, qafıya, mənə, ahəng ipə-sapa yatmadı,
Mərhəmətli böyük, qiymət kiçik, ölçülərim çəş oldu.
Yollar eniş, yollar yoxuş, yollar duman içində
Nəqşə cızan kişilərdən millətim çəş-baş oldu.*

*Nədəndir gen dünya mənə dar gəlir,
Sevinc üz döndərir, intizar gəlir,
Kişiə ağlamaq yaraşmasa da,
Bəzən ağlamamaq mənə ar gəlir.*

*Doğru yolun hökmü ağır,
Addimbaşı döngələrmış...
Qəm yağışı və çal-çağır,
Bir-birinə tən gələrmiş.*

H. İsaxanlı lirik şeirləri ilə yanaşı, irihəcmli "Zi-yarət", "Köhnə çiraq" kimi poemaların da müəllifidir. Onun bir çox şeirləri, kitabları rus, çin, ingilis, gürcü, eston və digər dillərə tərcümə edilmiş, özü də S. Yesseninin, Anna Axmatovanın, N. S. Qumilyovun, F. İ. Tutçevin, A. Fetin, V. A. Jukovskinin, ingilis və fransız şairlərinin şeirlərini Azərbaycan dilinə tərcümə etmişdir. Onun tərcümələrinin orijinal kimi səslənməsinin böyük sırrı tərcümə etdiyi dili mükəmməl bilməsi, həm də ana dilinin şəhdini, ətrini, mayasını, ahəng və poetikaşını dərindən duyması ilə bağlıdır.

H. İsaxanının yaradıcılıq yoluna nəzər saldıığım bu kiçik məqaləni oxuyanların bir suali ilə qarşılaşa bilərəm. "Onun yaradıcılığında bir zəif məqam və ya nöqsan yoxdur mu"? Əlbəttə ki, təfərrüatına getsən, nöqsan da, tənqid də söyləmək mümkündür. Bunu böyütməyə nə var ki?! Mənə görə, dünyani dəqiq ölçülərlə qiymətləndirən bir riyaziyyatçı şairin yara-dıcılığında hiss, həyəcan, duyğu dolu sevgisinin və fəlsəfi fikrin zərif ifadəsi nümunə götürülcək səviyyə-dədir. Ondan bəhrələnməli çox məqamlar var, çoxuna heç toxuna da bilmədim. Mən bu cəhətlərə aludə ol-dum, adıdə qeyri-adi olanı, sadədə dərinliyi axtardım, tapdım.

Qeyd. Bu yazı müəllifin "Azərbaycan" jurnalında (№ 11, 2010-cu il) çap olunmuş məqaləsinin bir az dəyişiklik edilmiş variantıdır.